



हैपी बर्थडे दिनेश कार्तिक

केकेआर के बने कप्तान: कार्तिक हालांकि इसके बाद आईपीएल में अपना जलवा बिखेर रहे हैं। वह आईपीएल के सबसे महंगे खिलाड़ियों में भी शामिल रहे। उन्होंने कोलकाता नाइट राइडर्स की कमान भी संभाली।

आखिरी गेंद पर यादगार छक्का लगाकर टीम को दिलाई थी जीत

एजेंसी (वेब वार्ता न्यूज) नई दिल्ली। दिनेश कार्तिक का आज 35वां जन्मदिन है। आज ही के दिन 1985 को उनका जन्म हुआ। जब पार्थिव पटेल की फॉर्म खराब हुई तो कार्तिक को भारतीय टीम में जगह मिली। साल 2004 में इंग्लैंड के खिलाफ लॉर्ड्स में उन्होंने अपना वनडे डेब्यू किया। कार्तिक उस समय लोगों की नजरों में आ गए जब उन्होंने माइकल वॉन को एक हाथ से स्टंप किया था। कुछ महीने बाद तमिलनाडु का यह विकेटकीपर टेस्ट डेब्यू कर रहा था। मुंबई में ऑस्ट्रेलिया के खिलाफ।

टीम से अंदर-बाहर होते रहे: कार्तिक का टेस्ट का सफर हालांकि अच्छे नोट पर शुरू नहीं हुआ। उन्होंने दस टेस्ट मैचों में सिर्फ एक फिफ्टी लगाई। कार्तिक अभी टीम में अपनी जगह पक्की करने की जुगत में ही थे कि पर्दे पर महेंद्र सिंह धोनी की ऍट्री होती है। साल 2006 में भारत के साउथ अफ्रीका दौरे पर कार्तिक को दोबारा मौका मिलता है। अगले साल 2007 में वह ढाका में अपनी पहली टेस्ट सेंचुरी लगाते हैं। ऐसा वक्त भी आया जब कार्तिक को टेस्ट क्रिकेट में बतौर विशेषज्ञ सलामी बल्लेबाज आजमाया जाने लगा। उन्हें कुछ मौकों भी दिए गए। हालांकि कार्तिक का प्रदर्शन वहां भी बहुत यादगार नहीं रहा।



विराट कोहली का सम्मान करता हूं, डरता नहीं हूं; नसीम शाह

एजेंसी (वेब वार्ता न्यूज) नई दिल्ली। विराट कोहली इस समय दुनिया के सर्वश्रेष्ठ बल्लेबाज माने जाते हैं। और इसी वजह से पाकिस्तान के तेज गेंदबाज नसीम शाह भारतीय कप्तान के खिलाफ गेंदबाजी करने को लेकर आतुर हैं। दुनिया के सबसे कम उम्र में हैटट्रिक लेने वाले नसीम शाह करियर में बड़ी चुनौतियों का इंतजार कर रहे हैं। 10 फरवरी 2020 को शाह ने रावलपिंडी में बांग्लादेश के खिलाफ टेस्ट मैच में हैटट्रिक ली। उस समय उनकी उम्र 16 साल 359 दिन थी। हाल ही में पाकपैशन को दिए इंटरव्यू में शाह ने अपने करियर को लेकर बात की। उन्होंने कहा कि वह भारतीय कप्तान विराट कोहली के साथ मुकाबले का बेसब्री से इंतजार कर रहे हैं। उन्होंने कहा कि वह कोहली का सम्मान करते हैं लेकिन उनसे डरते नहीं हैं। उन्होंने कहा, 'भारत और पाकिस्तान के बीच मुकाबला हमेशा खास होता है और मैं मुझे पहले ही बताया जा चुका है कि इन मैचों से खिलाड़ी हीरो या विलन बन सकता है।

साक्षी ने क्यों डिलीट किया धोनी की रिटायरमेंट से जुड़ा टवीट?

एजेंसी (वेब वार्ता न्यूज) नई दिल्ली। पूर्व कप्तान महेंद्र सिंह धोनी की रिटायरमेंट को लेकर पिछले कुछ समय से अटकलें लगाई जा रही हैं। इतना ही नहीं, हाल में सोशल मीडिया पर #DhoniRetires का हैशटैग भी ट्रेंड करने लगा था जिसके बाद उनकी पत्नी साक्षी ने अटकलों को खारिज किया। हालांकि बाद में साक्षी ने उस टवीट को डिलीट कर दिया। अब उन्होंने इसके पीछे की पूरी कहानी शेयर की है। साक्षी धोनी ने अपने उस टवीट के बारे में राज खोला, जिसने भारत के पूर्व कप्तान की रिटायरमेंट के बारे में चल रही अफवाहों पर विराम लगा दिया था। साक्षी ने अपने पति की कप्तानी वाली आईपीएल टीम चेन्नै सुपर किंग्स के हैंडल पर रूपा रमानी के साथ एक लाइव इंस्टाग्राम सेशन में हिस्सा लिया। इस दौरान उन्होंने बताया कि उन्हें अपने एक करीबी दोस्त से उस हैशटैग के बारे में पता चला। सोशल मीडिया पर जब धोनी को लेकर हैशटैग ट्रेंड करने लगा तो साक्षी ने इस बारे में बताने का फैसला किया।

अनिल कुंबले ने हमेशा आगे बढ़कर फर्ज निभायारु वीवीएस लक्ष्मण

एजेंसी (वेब वार्ता न्यूज) नई दिल्ली। पूर्व भारतीय बल्लेबाज वीवीएस लक्ष्मण ने पूर्व कप्तान अनिल कुंबले की खूब तारीफ की है। उन्होंने कहा है कि कुंबले एक हर लिहाज से एक महान खिलाड़ी हैं जिन्होंने आगे बढ़कर अपना कर्तव्य निभाया है। लक्ष्मण ने कुछ दिन पहले टवीट कर कहा था कि वह आने वाले कुछ दिनों में वह उन खिलाड़ियों को सम्मान देंगे जिनके साथ वे खेले हैं और जिन्होंने उनके करियर को नई दिशा देने में अहम भूमिका निभाई है। सोमवार को लक्ष्मण ने कुंबले की तारीफ की। इस दौरान उन्होंने 2002 के वेस्टइंडीज के खिलाफ उस टेस्ट की तस्वीर पोस्ट की जिसमें कुंबले ने टूटें हुए जबड़े के साथ मैदान पर उतरकर गेंदबाजी की थी। लक्ष्मण ने टवीट किया, हर लिहाज से बड़े इंसान। वह ज्यूटी के लिए हर सीमा के आगे बढ़कर हाजिर रहते हैं। इस तस्वीर में जो धैर्य, जज्बा और बहादुरी दिखाई दे रही है वह अनिल कुंबले को बयान करने का सर्वश्रेष्ठ तरीका है।

22 वर्षीय ऐथलीट ने किया था ओलिंपिक के लिए क्वालिफाई, खेल रत्न की सिफारिश

एजेंसी (वेब वार्ता न्यूज) नई दिल्ली। भारतीय ऐथलेटिक्स महासंघ की समिति ने लगातार तीसरी बार स्टार जैवलिन थ्रो खिलाड़ी नीरज चोपड़ा के नाम की अनुशंसा खेल रत्न पुरस्कार के लिए की है। 22 वर्षीय के चोपड़ा ट्रैक और फील्ड के एकमात्र खिलाड़ी हैं, जिनके नाम की अनुशंसा एएफआई ने की है। राष्ट्रमंडल और एशियाई खेलों के गोल्ड मेडल विजेता चोपड़ा को 2018 में अर्जुन पुरस्कार दिया गया था। उस साल खेल रत्न के लिए भी उनका नाम भेजा गया था। पिछले साल भी खेल रत्न के लिए उनके नाम की अनुशंसा की गई थी। एक सूत्र ने कहा, 'नीरज अकेले ऐथलीट हैं, जिनके नाम की इस साल खेल रत्न के लिए अनुशंसा की गई है।' ओडिशा सरकार पहले ही फर्लाटा धाविका दुती चंद के नाम की अर्जुन पुरस्कार के लिए अनुशंसा कर चुकी है।

बुमराह ने कहा, लार की कमी होगी महसूस

क्रिकेट

एजेंसी (वेब वार्ता न्यूज)

नई दिल्ली। भारत के शीर्ष तेज गेंदबाज जसप्रीत बुमराह को मैदान पर गले लगने या हाई-फाइव की कमी नहीं खलेगी लेकिन गेंद पर लार के इस्तेमाल की कमी वह जरूर महसूस करेंगे और उनका मानना है कि इसका विकल्प मुहैया कराया जाना चाहिए। भारत के पूर्व कप्तान अनिल कुंबले की अध्यक्षता वाली आईसीसी क्रिकेट समिति ने कोरोना वायरस महामारी के बाद क्रिकेट बहाल होने पर गेंद पर लार के इस्तेमाल पर रोक लगाने का सुझाव दिया है। समिति ने गेंद पर कृत्रिम पदार्थ के इस्तेमाल की भी अनुमति नहीं दी। नए नियम से गेंदबाजों के लिए काफी कठिन हालात हो जाएंगे। कई पूर्व और मौजूदा तेज गेंदबाजों की तरह बुमराह का भी मानना है कि लार का विकल्प होना चाहिए। उन्होंने आईसीसी की वीडियो सीरिज 'इनसाइड आउट' में इयान



बिशप और शॉन पोलाक से बातचीत में कहा, 'मैं वैसे भी मैदान पर गले लगने या हाई-फाइव करने वालों में से नहीं हूँ तो मुझे इसकी कमी नहीं खलेगी। लेकिन लार के इस्तेमाल की कमी महसूस होगी।' बुमराह ने कहा, 'मुझे नहीं पता कि खेल बहाल होने पर क्या दिशा निर्देश होंगे लेकिन मेरा मानना है कि इसका विकल्प होना चाहिए।' उन्होंने कहा कि लार का इस्तेमाल गेंद पर नहीं होने से खेल पूरी तरह से बल्लेबाजों

के अनुकूल हो जाएगा। उन्होंने कहा, 'गेंद पर लार का इस्तेमाल नहीं कर पाने से गेंदबाजों के लिए काफी कठिनाई आएगी। मैदान छोटे होते जा रहे हैं और विकेट भी सपाट हो रहे हैं।' बुमराह ने कहा, 'हमें गेंद की चमक बनाए रखने के लिए विकल्प की जरूरत है ताकि स्विंग या रिवर्स स्विंग मिल सके।' बिशप ने जब यह कहा कि पिछले कुछ साल से हालात तेज गेंदबाजों के अनुकूल थे, तो

बुमराह ने उनसे सहमति जताई। उन्होंने कहा, 'टेस्ट क्रिकेट में यह सही है। यही वजह है कि यह मेरा पसंदीदा प्रारूप है। वनडे और टी20 क्रिकेट में गेंद को आखिर में रिवर्स स्विंग मिलती ही नहीं है।' उन्हें बल्लेबाजों की इस शिकायत पर हैरानी होती है कि गेंद स्विंग लेती है। बुमराह ने कहा, 'जब भी हम खेलते हैं तो बल्लेबाज कहते हैं कि गेंद स्विंग ले रही है। हमारी टीम में ही नहीं, हर जगह। लेकिन गेंद तो स्विंग लेगी ही। हम सिर्फ थ्रोडाउन डालने के लिए मैदान में तो नहीं उतरते।' पिछले दो महीने से गेंदबाजी नहीं कर सके अहमदाबाद के इस गेंदबाज ने कहा कि उन्हें नहीं पता कि खेल बहाल होने पर उनका शरीर कैसी प्रतिक्रिया देगा। उन्होंने कहा, 'मुझे नहीं पता कि दो-तीन महीने बाद गेंदबाजी करने पर शरीर कैसी प्रतिक्रिया देगा। मैं शरीर का पूरा ख्याल रख रहा हूँ ताकि फिट रहूँ।

टी20 वर्ल्ड कप स्थगित हुआ तो आईपीएल खेलने को तैयार है स्मिथ

एजेंसी (वेब वार्ता न्यूज)

सिडनी। ऑस्ट्रेलिया के स्टार बल्लेबाज स्टीव स्मिथ ने सोमवार को कहा कि अक्टूबर-नवंबर में होने वाला टी20 वर्ल्ड कप अगर स्थगित होता है तो वह आईपीएल खेलने को तैयार हैं। घातक कोरोना वायरस महामारी के कारण ऑस्ट्रेलिया में होने वाले टी20 वर्ल्ड कप के आयोजन पर संकट के बादल मंडरा रहे हैं।



बीसीसीआई सितंबर-अक्टूबर में आईपीएल कराना चाहता है जो कोरोना महामारी के कारण फिलहाल स्थगित कर दिया गया है। राजस्थान रॉयल्स के कप्तान स्मिथ ने कहा कि वह ऑस्ट्रेलियाई सरकार से अनुमति मिलने पर आईपीएल खेलने को भारत जाने

के लिए तैयार हैं।

स्मिथ ने कहा, 'देश के लिए वर्ल्ड कप खेलने से बढ़कर कुछ नहीं है। निश्चित तौर पर मैं वर्ल्ड कप को तरजीह दूंगा लेकिन अगर

वह स्थगित होता है और आईपीएल का आयोजन होता है तो मैं इस टी20 लीग में खेलने को तैयार हूँ। उन्होंने कहा, 'हालात अभी हमारे काबू के बाहर हैं। हम वही कर रहे हैं, जो हमसे कहा जा रहा है।'

ऐसी खबरें थी कि क्रिकेट ऑस्ट्रेलिया ने आईसीसी से टी20 वर्ल्ड कप 2021 तक टालने के लिए कहा है। इस बारे में फैसला 10 जून को आईसीसी की बैठक में लिया जाएगा। आईपीएल में अब तक 81 मैच खेलने वाले स्मिथ ने कहा, 'मैंने इसके बारे में सोचा नहीं है। हम पेशेवरों और सरकार की सलाह पर अमल करेंगे। इस समय दुनिया के जो हालात हैं, क्रिकेट अप्रासंगिक हो गया है। जब सही समय होगा और हमसे कहा जाएगा तो हम वापसी करेंगे। तब तक शारीरिक और मानसिक रूप से मजबूत रहने की जरूरत है।'

टॉप ऑस्ट्रेलियाई खिलाड़ियों ने अभ्यास शुरू किया

एजेंसी (वेब वार्ता न्यूज) सिडनी। ऑस्ट्रेलिया के शीर्ष क्रिकेटरों ने सोमवार सिडनी ओलिंपिक पार्क में अभ्यास शुरू किया, जहां अन्य खिलाड़ियों के साथ स्टीव स्मिथ, डेविड वॉर्नर और मिशेल स्टार्क ने भी प्रशिक्षण बहाया। इस मौके पर टीम के मुख्य बल्लेबाज स्टीव स्मिथ ने कहा कि उन्होंने दो महीने तक बल्ले से दूर रहने के दौरान शारीरिक और मानसिक फिटनेस पर ध्यान दिया जिसकी वजह से वह पिछले कुछ वर्षों तुलना में फिटनेस के सर्वश्रेष्ठ स्तर पर हैं। ऑस्ट्रेलिया में कोविड-19 महामारी का ज्यादा असर नहीं है यहां अब तक लगभग 7000 मामले ही सामने आए हैं।

स्मिथ ने सिडनी मॉर्निंग हेराल्ड से कहा, 'मैं पिछले कई वर्षों की तुलना में फिटनेस के सर्वश्रेष्ठ स्तर पर हूँ। मैंने काफी रनिंग की है और घर के जिम में प्रशिक्षण बहाया है। मैंने पिछले दो महीने में काफी मेहनत की है।' क्रिकेट ऑस्ट्रेलिया ने पिछले सप्ताह अंतरराष्ट्रीय सत्र की घोषणा की थी, जो 9 अगस्त से शुरू होने वाला है। स्मिथ को अभ्यास के दौरान बल्लेबाजी करना उतना ही पसंद है जितना मैच के दौरान होता है। उन्होंने हालांकि पिछले दो महीने में अपने बल्ले को छुआ तक नहीं।